

आकाशवाणी, पणजी  
राष्ट्रीय खबरांपत्र  
१७ फेब्रुवारी, सांजे ६.३०

---

सगले तरेचो आतंकवादा आड झुजपाचो निर्धार भारत आनी इराणान परतून उक्तायला. आतंकवादी कर्तुबांचें कशेंच समर्थन जावंक शकना अशें तांणी म्हळां. भारताचे प्रधानमंत्री नरेंद्र मोदी आनी इराणचे राष्ट्राध्यक्ष हसन रुहानी हांणी आयज नवी दिल्लींत उजवाडायिल्ल्या जोड निवेदनांत हो निर्धार स्पश्ट केला. आतंकवादा आड झूज म्हणल्यार फकत आतंकवादी आनी आतंकवादी संघटना नश्ट करप इतलोच न्हय तर तांकां उर्बा दिवपी परिस्थिती आनी विचार नश्ट करप असो आसपाक जाय अशें तांणी म्हणलां. दोनूय देशां मदले दर्या वाठारांतले संबंद अदीक घटमूट करपाचें तांणी जोड निवेदनांत म्हळां.

---

प्रधानमंत्री नरेंद्र मोदी आनी इराणचे राष्ट्रपती हसन सहानी हांचे मदीं आयज नवी दिल्लींत प्रतिनिधी मंडळ पांवड्या वयली भासाभास जाली. ह्या वेळार व्यापार, गुंतवणूक, उर्जा, संचार, सुरक्षा आनी परस्पर मुद्यांचेर चर्चा जाली अशी म्हायती विदेश मंत्रालयाचे म्हणयारे रवीश कुमार हांणी ट्विट केल्या. पयलीं विदेशमंत्री सुषमा स्वराज हांचो इराणचे राष्ट्रपती सहानी हांचे कडेन उलोवप जालें. आयज सकाळीं रुहानी हांकां राष्ट्रपती

भवनांत पारंपारीक पद्दतीन येवकार दिलो. ते उपरांत राजघाट वचून तांणी महात्मा गांधींक आर्गा ओंपलीं. तांणी राष्ट्रपती रामनाथ कोविंद आनी उपरराष्ट्रपती व्यंकय्या नायडू हांची भेट घेतली. ते तीन दिसांचे भारत भोंवडेर आयल्यात.

-----

व्यापार आनी गुंतवणूक ह्यो विविधांगी भारत-इराण संबंदांतले म्हत्वाचे वाठार आसात अशें इराणचे अर्थमंत्री मसुद कर्बासियन हांणी म्हळां. ते आयज नवी दिल्लींत व्यापारी संमेलनांत उलयताले. इराणांतल्या व्यापारी मळा वयल्या वातावरणाचो लाव भारतीय कंपन्यांनी घेवचो अशें तांणी सुचयलें. छब्बहर बंदरा संबधी उलयतना दोनूय देशा मजगतीच्या भोवटंगी सहकार्याचे ते चिन्न आसा आनी दोनूय देशां मदलो व्यापार आनी गुंतवणूक वाडोवपाक ताचो उपेग जातलो अशेंय तांणी सांगलें. त्याच दबाज्यांत फिकी आनी इराण चेंबर ऑफ कॉमर्स इंडस्ट्री हांचें मदीं कांय कबलातींचेर सयो जाल्यो.

-----

पंजाब नॅशनल बँकेंत इकरा हजार ४०० कोटी रुपयांच्या घोटाळो प्रकरणांत सीआयन आदले उपवेवस्थापक गोकुळनाथ शेटी, सिंगल विंटो ऑपरेटर मनोज खरात आनी नीरव मोदी आनी हेमंत भट्ट हांकां अटक केल्या. मजगतीं ह्या घोटाळ्याचे फाटभुंयेर खातें देशभर वेगवेगळ्या जाग्यांचेर धाडी घालीत आसा. काल प्रवर्तन खात्यान ह्या प्रकरणांत आरोपी नीरव मोदी

आनी मेहुल चोकसी हांकां समन्स जारी केलो. ह्या प्रकरणांत बँकेची चौकशी सुरू आसा अशें आमचो खबराकार कळयता.

-----

त्रिपुरांत फाल्यां जावपी विधानसभा वेंचणुकेची तयारी पुराय जाल्या. ६० मतदारसंघांतल्या ५९ मतदारसंघा खातीर हें मतदान जातलें. चारीकाम मतदारसंघांतले मार्क्सवादी कम्युनिस्ट पक्षाचे उमेदवार रामेंद्र नारायण देववर्माहांकां आयिल्ल्या मरणाक लागून ह्या मतदारसंघांत १८ मार्चाक मतदान जातलें. २९२ उमेदवार ह्या वेंचणूक मैदानांत आसात. भारतीय जनता पक्ष आनी मार्क्सवादी कम्युनिस्ट पक्ष ह्या दोन पक्षां मदीं ही वेंचणूक लढत आसा. मतदारांनी कसलोच भंय बाळगी नासतना आनी दबावांत येनासतना मतदान करचें अशें मुखेल वेंचणूक अधिकारी श्रीराम तरणीकांती हांणी सांगलां.

-----

उपराष्ट्रपती व्यंकय्या नायडू हांणी बायलांच्या शिक्षणाक प्राधान्य दिवचे हाचेर भर दिला. एक चली सुशिक्षित जावप म्हणल्यार पुराय कुटुंबाची उदरगत जाता अशें तांणी म्हळां. ते आयज केरळांतल्या कोझीकोड हांगा फारूक कॉलेजींत उलयताले. सगल्या संघटनांनी भौशीक आनी अर्थीक नदरेंतल्यान मागास आशिल्ल्या भुरग्यांक फुकट शिक्षक दिवपा खातीर कार्य करपाचो उलो नायडू हांणी मारलो. दर एकल्यान मायभास,

संस्कृत आनी परंपरेचो मान राखचो अशेंय नायडू हांणी सांगलां.

-----

वीस फावट ग्रँड स्लॅम जोडपी वस्ताद रॉजर फेडरर हो टॅनिस मळा वयलो संवसारांतलो पयलोच जाणटो खेळगडो थारला. डच रॉबीन हेज हाचेर 'रॉटरडॅम' उकत्या टॅनिस सर्तींत ४-६, ६-१, ६-१ अशें जैत जोडून फेरर हाणे राफायल नादाल हाची पयल्या नंबराची सुवात जोडली.

-----

लोकसभेच्यो सभापती सुमित्रा महाजन हांणी आयज भारताच्या सीपीए म्हळ्यार राष्ट्रकूल संसदीय संघटनेच्या सव्या परिशदेचें उक्तावण केलें. दोन दीस लपी हे परिशदेन विकास आराखड्यांत संसदेची भुमिका आनी विधानमंडळ आनी न्यायवेवस्था ह्या विशयांचेर भासाभास जातली. भारत ऑस्ट्रेलिया, ब्रिटन आनी युगांडा हांचे सयत विदेशांतले शंभरा परस चड प्रतिनिधी हे परिशदेन वांटेकार जातले. राज्य विधानसभेचे सभापती, विधान परिशदेचे अध्यक्ष आनी देशभरांतले प्रतिनिधी हे परिशदेत वांटेकार जातले.

-----